

Fil-Qorti tal-Maġistrati (Malta)

Bħala Qorti ta` ġudikatura Kriminali

Maġistrat dottor Aaron M. Bugeja M.A. Law, LL.D. (melit)

Il-Pulizija

vs

Christopher Abela

Il-Qorti rat l-imputazzjoni miġjuba kontra **Christopher Abela** ID186269M li permezz tagħha huwa ġie akkużat talli : “nhar 08.12.2013 għal habta ta 23:00hrs gewwa Triq Bormla, Paola, bħala sid ta Taboo Bar, Paola indaqq strument tal-mužika jew strument ieħor li għamel hoss, jew Ghana, jew sabiex tbiegħ fit-toroq, tbiegħi, tqassam jew ixandar xi oggett, għajjat fi triq, f'hanut jew f'lok pubbliku ieħor, wara li kont ġejt imwissi biex ma tissoktax mid-detentur jew mill-persuna li tkun toqgħod f'bini qrib, minħabba l-mard ta’ persuna f'dak il-bini jew għal xi raġuni oħra tajba, jew wara li gejt hekk imwissi mill-Pulizija u dan bi ksur tal-Art 41(1) tal-Kap 10.

Rat l-atti tal-kawża;

Rat id-dokumenti u semgħet il-provi prodotti.

Ikkunsidrat :-

Il-Qorti hija konsapevoli mill-fatt li bejn il-partie civile u l-imputat žviluppat kontroversja li sfoċat f'ammont kbir ta' kwereli u kawżi kontra l-imputat mill-partie civile. Din il-Qorti għalhekk ġabret flimkien dawk il-kawżi kollha li kienu jittrattaw l-istess meritu bejn l-istess partijiet u għażlet li tittrattahom kollha flimkien għall-ekonomija tal-ġudizzju. Inoltre, il-Qorti kienet sa mill-bidu nett, fil-preżenza tal-partijiet debitament assistiti, ordnat sabiex ix-xieħda tal-partie civile, r-relazzjonijiet tal-Professur Joseph Agius u r-rappreżentant tal-Awtorita ta' Malta dwar it-Turiżmu ikunu meħħuda b'xieħda f'dawk il-kawżi kollha li kienu jinvolvu lill-imputat u l-partie civile u li l-Qorti ordnat li għandhom jiġu mismugħha kontestwalment, naturalment safejn tali xieħda kienet applikabbli u dan għall-fini tal-ekonomija tal-ġudizzju u tal-ħin stante n-numru kbir ta' kawżi li kienu gew intavolati.

Illi fir-rigward ta' din l-imputazzjoni, il-Qorti tosserva li l-Prosekuzzjoni għoġobha timputa r-reat maħluq mill-Artikolu 41(1) tal-Kap 10 tal-

Ligijiet ta' Malta. Issa biex jiġi integrat dan ir-reat irid jiġi pruvat li s-sugġett attiv ikun semma' jew daqq strument tal-mužika jew strument ieħor li jagħmel ħoss **wara** li jkun ġie mwissi biex ma jissoktax mid-detentur jew persuna li tkun toqgħod f'bini fil-qrib, minħabba mard ta' persuna f'dak il-bini jew għal xi raġuni oħra tajba, jew wara li jiġi hekk imwissi mill-Pulizija. F'dan il-każ ma tresqitx il-prova li l-imputat kien ġie mwissi biex ma jissoktax mid-detentur jew persuna li tkun toqgħod fil-qrib jew mill-Pulizija.

Naturalment il-Qorti hija konsapevoli minn diversi episodji preċedenti li fihom l-imputat kien mitlub biex jieqaf jiġgenera storbju kif ukoll li kien "mitkellem" diversi drabi mill-Pulizija. Iżda dawn il-fatti ma joħorgux mill-provi li tresqu f'dan il-każ. U din il-Qorti ma tistax tistrieh fuq provi li ma jkunux jirriżultaw mill-atti tal-każ li hija tkun qed titratta. Biss f'dan il-każ jirriżulta li l-kwerelant mar jagħmel il-kwerela tiegħi fuq l-allegati ħsejjes ġenerati mill-istabbiliment gestit mill-imputat. Biss mill-provi prodotti, anke meta tgħaqqad ix-xieħda tal-partē civile ma jirriżultax li f'dan l-episodju kontestat lill-imputat, il-kwerelant kien, preċedentement għal dan l-inċident meritu ta' din l-imputazjoni wissa' lill-imputat biex ma jissoktax.

Inoltre kwantu għal dak li għamlet il-Pulizija jirriżulta li PS 1257 jgħid li meta huwa mar fuq il-post "Kellimt lil Christopher Abela". Ma

jirriżultax li l-imputat ġie b'xi mod “imwissi” mill-Pulizija kif tgħid il-Liġi. Din il-Qorti tista’ tissoponi dak li qalet il-Pulizija lill-imputat; u tista’ wkoll tassumi dak li qalet lill-imputat; iżda mill-affidavit ma jirriżultax x’kien il-kliem mistqarr minn PS1257 lill-imputat. Din il-Qorti ma tistax tissupplimenta din in-nuqqas ta’ prova b’kongetturi jew ħsibijiet fuq fatti li ma jkunux irriżultaw mill-provi.

Il-Pulizija naqset milli tgħid li wissiet lill-imputat biex jagħlaq il-mužika jew li jiegħaf idoqq l-strument li kien qed jagħmel il-ħoss u naqset ukoll li ġgib il-prova li l-kwerelant kien wissa’ lill-imputat biex jiegħaf jagħmel ħsejjes. Fin-nuqqas ta’ din il-prova il-Qorti ma tistax tqis dan ir-reat bħala li huwa integrat.

Decide

Li għar-raġunijiet premessi qiegħda ssib lill-imputat mhux ħati tal-imputazzjoni miġjuba kontra tiegħu u tilliberaħ minn kull ħtija u piena dwarha.

Mogħtija fl-4 t'Ottubru 2016 fil-Qrati tal-Ġustizzja, Valletta.

Aaron M. Bugeja